

మంగళం మంగళం

రైలు గమ్యం సమీపిస్తున్నకొద్దీ నాలో ఉత్సాహం వురకలు వెయ్యడం మొదలుపెట్టింది. అది చాలా సహజం. మేము వుండేది మన రాష్ట్రానికి చాలా దూరంగా.

అక్కడ ఎన్ని సౌకర్యాలు వున్నా ఆ లోటు లోటే మరి.

మనవైపు రావటం అంటే భలే సంతోషంగా వుంటుంది. జననీ జన్మ భూమిళ్ళ... అని అందుకే అన్నారు మరి! అదివరకు కూడా మేము సెలవులకి స్వంతపూరు వెళ్ళేవాళ్ళం. అప్పుడేమిటో మార్పు లేకుండా పడుండేది మన రాష్ట్రం.

ఈ మధ్య కొన్నేళ్ళుగా బోలెడంత మార్పు వచ్చేసింది. ఈ పూట వున్న రూల్సు మర్నాటికి వుండడం లేదుట. ఎంతబాగుంటుందో అలా వుంటే.

ఆ మధ్య నేను ఒక్కడాన్నే పిల్లల్ని వెంటబెట్టుకుని, మా ఊరు ప్రయాణం అయ్యాను. బాపట్లలో రైలుదిగి బస్టాండుకి వెళ్ళాను. మా ఊరు అక్కడికి తొమ్మిది మైళ్ళు. బస్టాండులో రిక్షాదిగి సామాన్లు పట్టుకుని లోపలికి వెళ్ళి కనుక్కుంటే మరో అరగంట తరువాత వస్తుంది బస్ అని చెప్పారు.

‘అమ్మా ఎక్కేర్లు!’ అన్నాడు నా పుత్రుడు. ‘వాడికవి కొంటే నాకు గోల్డ్ స్పాట్ కొనాల్సిందే. అని బెదిరించింది పుత్రిక. తప్పేదేముంది. సామాన్లు కాస్త చూస్తూండమని పక్కవాళ్ళను రిక్వెస్ట్ చేసి పక్కనే వున్న కిళ్ళీకొట్టు దగ్గరికి వెళ్ళాను.

“నాలుగు ఎక్సెర్ చాక్లెట్లు రెండు గోల్డ్ స్పాట్ లూ ఇవ్వండి” అన్నాను వెనక్కితిరిగి సామాన్లు చూసుకుంటూ.

“ఓసి నీ దుంపతెగ! నువ్వుటే! ఎక్కడినుంచి రావటం!” అని పలకరించాడు ఆ!! కిళ్ళీకొట్టాయన. అదిరిపడి చూశాను.

ఎదురుగా మా మామయ్య, సాక్షాత్తు నా మేనమామ. మా ఊరి కరణం. అతగాడ్ని అలా కిళ్ళీకొట్లో చూసి స్టన్ అయిపోయాను. 'ఇదేమిటి మామయ్యా' అన్నాను.

“అదంతేలే. కరణాల్ని ఉద్యోగాల్లోంచి పీకేశారుగా” అంటూ వివరంగా చెప్పుకొచ్చాడు. ఆశ్చర్యంగానే విన్నాను. నా కసలా వివరాలేవీ తెలీవు. నాకేమో పేపరు చదివే అలవాటు లేదు. ఉత్తరాలూ రాయను. మా ఇంట్లో అందరం అంతే. నో న్యూస్ ఈజ్ గుడ్ న్యూస్. ఏ పెళ్లీ పేరంటమో అయితేగానీ ఉత్తరాలు రాసుకోరు.

“మరెలా మామయ్యా” అన్నాను. “ఏం ఫర్వాలేదు వ్యాపారం బాగానే వుంది” అన్నాడు.

మా మామయ్య కరణీకం పోతే పోయిందిగానీ నాకు అక్కడ బస్టాండులో మాత్రం దివ్యంగా గడిచిపోయింది. మా పిల్లలు చాక్లెట్లు తిని కూల్ డ్రింకులు తాగారు. నేను మామయ్య కబుర్లతో కాలక్షేపం చేసేశాం. బస్ రాగానే నాకే మాత్రం శ్రమలేకుండా మామయ్యే టికెట్లు కొని ఎంచక్కా కిటికీదగ్గర సీట్ కూడా రిజర్వ్ చేసిపెట్టాడు. దర్జాగా వూరికి వెళ్ళిపోయాను.

ఆ తరువాత కొన్నాళ్ళకి చుట్టాల ఇంట్లో పెళ్ళయితే నేను ఒక్కడాన్నే బయలుదేరాను. యథాప్రకారం బాపట్లలో దిగి బస్టాండుకి వెళ్ళాను. బస్ ఎప్పుడు ఏమిటి అని తాపత్రయ పడలేదు. దర్జాగా సూట్ కేస్ పట్టుకుని కిళ్ళీ కొట్టు దగ్గరికి వెళ్ళిపోయాను. పేపర్ చదువుకుంటున్నాడు.

“మావయ్యా నేనొచ్చేసేనూ!” అని అరిచాను ఆరూళ్ళు వినపడేలా. పేపరు తొలగించాడు ఆ పెద్దమనిషి. నాకు తెలీకుండానే కెవ్ మన్నాను. నల్లగా బుర్రమీసాలు మెళ్లీగోలునూ పళ్ళీకిలించి అదోలా నవ్వేడు ఆ మహానుభావుడు. అతనే కాదు చుట్టుపక్కల జనం కూడా నావంక ఎగతాళిగా చూడటం గమనించాను.

ప్రాణం చచ్చిపోయింది. వెనక్కి తిరిగి ఒక్క పరుగున కదుల్తున్న బస్ లో ఎక్కేశాను. అది చీరాల బస్. చీరాల వెళ్ళి, అక్కడినించి గుంటూరు వెళ్ళి అక్కడినించి పొన్నూరు వెళ్ళి అక్కడ బస్ ఎక్కి మా ఊరు చేరేసరికి చీకటి పడిపోయింది.

పడుతూ లేస్తూ ఇంటికి చేరేసరికి వాకిట్లోనే ఎదురయ్యాడు మామయ్య. “అరే లక్ష్మీ నువ్వా? ఈవేళప్పుడు ఎక్కడినించి రాక?” అని నవ్వుతూ పలకరించాడు.

కోపం దుఃఖం ముంచుకు వచ్చాయి. నా అనుభవం చెప్పాను. చెడామడా తిట్టాను.

అంతా విని నవ్వేశాడు మామయ్య.

“నీ తలకాయ, పీకేసిన కరణాల్లో కొంతమందికి మళ్లీ ఉద్యోగాలు ఇస్తారుట. నా పేరూ ఆ లిస్టులో వుంది. ఉద్యోగం వస్తుందికదా అనే ఆశతో ఆ వ్యాపారం వదిలేశాను. అయినా కాస్త నిలుపూ నిదానం వుండొద్దు నీకు!” అని మందలించి మళ్లీ నవ్వేశాడు. అప్పుడు ఒక్క మండినా తరవాత నాకూ నవ్వు వచ్చింది.

ఆ తరువాత కూడా ఎప్పుడు ఇటు వైపు వచ్చినా ఏదో మార్పు కనిపిస్తూ వచ్చింది. గొప్ప డ్రీల్ గా అనిపించసాగింది. అందుకే మావారు టూర్ వెక్టుంటే తోకలా వెంట బయలుదేరాను.

విజయవాడలో నన్ను వదిలేసి జాగర్లలు చెప్పి తిన్నగా మెడ్రాస్ వెళ్ళి పోయారు ఆయన. నేను రైలెక్కి భాగ్యనగరం వైపు ప్రయాణం అయ్యాను. ఆనవాయితీ ప్రకారం ఆలస్యంగా రాత్రి పదిగంటలకి చేరింది రైలు. అంత రాత్రివేళ వంటరిగా వెళ్ళడానికి ధైర్యం చాలక స్టేషన్ నించి మా సుజాతకి ఫోన్ చేశాను.

అదృష్టం బాగుంది. రైలు వెంటనే దొరికింది. సుజాత తీసింది. “నేను లక్ష్మిని” అన్నాను. “నువ్వు ఏమిటే విశేషం?” అని చెవులు చిల్లులుపడేలా అరిచింది.

“అరిచ్చావకు. ట్రంకాల్ కాదు. ఈ వూర్నించే మాట్లాడుతున్నా” అనేసి వివరంగా చెప్పాను. ఫోన్లోనే సంతోషించింది. పదినిమిషాల్లో వస్తున్నాం వెయిట్ చెయ్యి అని చెప్పింది.

అమ్మయ్య అనుకుని స్టేషన్ బయటకొచ్చి నిలబడ్డాను. చెప్పినట్లే పది నిమిషాల్లో వచ్చేశారు దంపతులు. ఆటోలో ఇంటికి వెళ్ళాం.

వెళ్లగానే వేడిగా కాఫీ ఇచ్చింది. కాసేపాగి కమ్మటి భోజనం పెట్టింది. ఇద్దరం నోరు మూతపడకుండా కబుర్లు చెప్పుకున్నాం. మాట్లాడుకుంటూనే నిద్ర పోయాం.

లేచేసరికి బాగా ఎండెక్కిపోయింది. లేచి ఇవతలికి వచ్చేసరికి ఎదురయ్యాడు ఆనంద్. తెల్లటి పంచె బెంగాలీకట్టు కట్టుకున్నాడు. తెల్ల లాల్సీ వేసుకున్నాడు. కాశ్మీర్ శాలువా కప్పుకున్నాడు. తలమీద హెల్మెట్.

“గుడ్ మానింగ్. బాగా నిద్ర పట్టిందా?” అని పలకరించాడు.

“వెళ్ళొస్తా. ఇప్పటికే ఆలస్యం అయిపోయింది!” అనేసి స్కూటర్ మీద వెళ్ళి పోయాడు. ఆశ్చర్యంనుండి తేరుకునే సరికి కనుమరుగైపోయాడు. అతనికి పంచెకట్టిక

ఆరామదలుదూరం. పెళ్ళిలో ఆ కాసేపటికే అతను చేసిన హంగామా తల్చుకుని ఇప్పటికీ నవ్వుకుంటూ వుంటాం.

మరలాటిది ఆఫీసుకి అంత తీరుగా పంచెకట్టుకుని వెళ్ళటం ఏమిటో. ఉక్కపోసి చస్తుంటే ఆ శాలువా ఏమిటో అర్థం కాలేదు. వంటింట్లోకి వెళ్ళాను. అష్టావధానం చేస్తోంది సుజాత.

“తెల్లవారిండా తల్లీ? త్వరగా తయారవు. నాతో ఆఫీసుకి వద్దువుగాని ఓ గంటసేపు ముఖం చూపించి పర్మిషన్ తీసుకుంటాను. అట్నీంచి ఎటైనా వెళ్దాం - ఇంకా నిలబడతావేం? కదులు” అంటూ కంగారు పెట్టేసింది.

అరగంట తర్వాత ఇంటికి తాళం వేసి బయలుదేరాం. బస్టాప్ కి చేరాం. జనం చాలామంది వున్నారు. కబుర్లు చెప్పుకుంటూ నిలబడ్డాం.

మా దగ్గరికి ఒకతను వచ్చాడు. మోకాళ్ళదాకా కాషాయరంగు పంచె కట్టుకుని భుజాన అదేరంగు ఉత్తరీయం వేసుకున్నాడు. గడ్డాలు మీసాలు మా ఎదురుగా నిలబడి ఏదో చెప్పబోయాడు.

వెంటనే నేను పో పో పో అని చెయ్యి చూపించాను. నా కాలు పచ్చడయ్యేలా తొక్కింది సుజాత. కళ్ళవెంట నీళ్ళు తిరిగాయి నాకు, కోపంగా చూశాను.

“సారీ సర్! ఇది మా ఫ్రెండ్. ఎక్కడో బెంగాల్ లో వుంటారు వీళ్ళు. దీనికి మన పద్ధతులు తెలీవు” అంటూ ఆయనకి క్షమాపణలు చెప్పేసి నావైపు తిరిగింది.

“లక్ష్మీ! వీరు సుబ్బారావుగారు. మా సెక్షన్ ఆఫీసర్!” అని పరిచయం చేసింది. కాళినొప్పి, కోపం అన్నీ మర్చిపోయాను నేను. సుజాతతో ఏదో మాట్లాడేసి అప్పుడే వచ్చిన బస్ ఎక్కేసి వెళ్ళిపోయాడాయన.

ఆశ్చర్యం నుండి తేరుకున్నాను. “సుజా! పిట్టలదొరలా వేషం, అదీ. ఆయన ఆఫీసరేమిటే నీ ముఖం!” అడిగాను.

“అదంతేలే. ఈమధ్య మాకు ఓ కొత్త రూల్స్ పెట్టారు. గెజిడెట్ ఆఫీసర్లు అందరూ విధిగా ఏదైనా వేషం వేసుకుని ఆఫీసుకి రావాలి” చెప్పింది సుజాత.

అయోమయంగా అనిపించింది నాకు. నా అవస్థ గమనించి వివరంగా చెప్పింది. మొదట్లో అందరం ఇలాగే వెర్రిమొహాలు వేశాం నీలాగే. ఆ తరువాత నెమ్మదిగా అర్థం అయిపోయింది.

ఆఫీసర్లు అందరూ విధిగా ఏదైనా దేశనాయకుడి వేషంగాని చరిత్రకారుడి వేషంగాని ధరించి ఆఫీసుకి రావాలి. ఆ జీ వో రాగానే ఆనంద్ శివతాండవం ఆడేశాడు. ఉద్యోగం వదిలేస్తానన్నాడు. ఇంకా ఏమిటో చాలా చాలా అన్నాడు. కానీ తప్పుతుందా! రాజీపడిపోయి సూట్ కుట్టించేసుకుని ఇత్తడి గుండీలు పెట్టుకుని టోపి కొనుక్కుని లార్డ్ మౌంట్ బాటన్ లాగా వెళ్ళాడు. కానీ అదేం లాభం లేదన్నారు. భారతీయుల వేషాలే వెయ్యాలిగానీ, ఫారినర్స్ వేషాలు పనికిరావు అని చెప్పారు.

ఇక లాభంలేదని మరో పదిరోజులు బుర్ర బద్దలు కొట్టుకుని చివరికా వేషం ఎంచుకున్నాడు.

అప్పటికి మెల్లిగా అర్థం అవసాగింది. “అయితే ఆ వేషం?” అడిగాను.

“బెంగాల్ లో వుంటూ కూడా గుర్తుపట్టలేకపోయావా? చిత్తరంజన్ దాస్. ఇందాక నువ్వు చూశావే సుబ్బారావుగారు ఆయన అల్లారి సీతారామరాజు వేషం ధరించారన్నమాట. ఏదో మీటింగుంటే హడావిడిగా బయలుదేరడంతో ధనుర్మాణాలు మర్చిపోయారుట. ఇక్కడదిగి వెనక్కి వెళ్ళారు” చెప్పింది సుజాత.

ఇంకా ఎన్నో అడగాలని వున్నా బస్ రావటంతో, అడగలేకపోయాను. పరిగెట్టుకుంటూ వెళ్ళి బస్ ఎక్కేశాం. బస్ లో ఇద్దరు ముగ్గురు వేషధారులు కనిపించారు.

ఆఫీసుకి వెళ్ళాం. దాని సీట్లో కూర్చుంది సుజాత. పక్కన కుర్చీలో కూర్చున్నాను నేను. కూర్చునే ఆఫీసులో అందరి పేర్లు, వాళ్ళకి తను పెట్టిన మారుపేర్లు చెప్తూ వుంటే నవ్వుకుండా గంభీరంగా విన్నాను.

కాసేపటికి ఒకాయన వచ్చాడు. నేతాజీలా డ్రెస్ చేసుకున్నాడు. ఆయన వాళ్ళ ఆఫీసరుట. ఎకౌంట్స్ సైడ్. మరి కాసేపటికి రాజారామ్మోనరాయ్ వేషంలో వున్నాయన వచ్చాడు. ఆయనా ఆఫీసరేనట. పర్సనల్ డిపార్ట్ మెంట్ లో పనిచేస్తున్నాడుట.

అందరికంటే ఆఖరుగా వేంచేశారు సుబ్బారావుగారు. గాభరాగా తన రూంలోకి వెళ్ళిపోయాడు. బెల్ కొట్టి సుజాతని పిలిపించి ఏదో పని అప్పగించాడు. అది పనిచేసుకుంటూ వుంటే నేను ఏదో పుస్తకం తిరగేస్తూ కూర్చున్నాను.

ఆఫీసులో పెద్దగా వాదన వెుదలయింది. అందరిదృష్టి అటే కేంద్రీకరించబడింది. సుబ్బారావుగారు ఎవరో కేక లేస్తున్నారు. అతడుకూడా వూరుకోలేదు. హోరాహోరీ దెబ్బలాడుతున్నాడు.

“ప్రతిరోజూ ఆలస్యంగా వస్తావేం ఆఫీసుకి?” అంటారు సుబ్బారావుగారు.

“నేను కరెక్ట్ టైంకే వస్తున్నాను. మీరే ఆఫీసు తొందరగా మొదలెట్టేస్తున్నారు”. అన్నాడు అవతలాయన.

“ఏం కాదు పంచమి పొద్దున పదింటికే ప్రవేశించింది” గట్టిగా అరిచాడు సుబ్బారావు.

“కాదు పదకొండున్నరకి ప్రవేశిస్తుంది పంచమి!” గర్జించాడు రెండో అతను.

“అంజనేయ సిద్ధాంతిగారి పంచాంగం ప్రకారం ఆఫీసు నడుస్తోంది!” అరిచాడు సుబ్బారావు.

“కావచ్చు. మా ఇంట్లో ఎప్పుడూ వీరభద్రావధానులుగారి పంచాంగమే ఫాలో అవుతాం. నేను దాని ప్రకారమే ఆఫీసుకొస్తా” అరిచాడు అతడు.

మళ్ళీ అయోమయంగా సుజాతవంక చుశాను. “అదేలేవే? మేము ప్రస్తుతం పంచాంగం వేకలు పాటిస్తున్నాం!” అని చెప్పింది. అవతల పోట్లాట తారాస్థాయికి చేరుకుంది. “అదివరకు వార్నింగ్లు ఇచ్చి వూరుకున్నారు. ఇక వూరుకోను. అబ్సెంట్ మార్క్ చేస్తా!” తీవ్రంగా చెప్పారు సుబ్బారావుగారు.

“ఏమిటి! నాకు అబ్సెంట్ చేస్తావా!” మహోగ్రంగా అరుస్తూ షర్టుచేతులు పైకి లాక్కుంటూ ఆయనతో కలియబడి ఆయన ధనుర్బాణాలు లాగి అవతలపారేశాడు అతను.

అందరూ పన్నాపేసి వాళ్ళదగ్గరకి పరిగెట్టారు. వాళ్ళిద్దర్నీ విడదీశారు. రాజా రామ్మోహన్ రాయ్ గారూ, సుభాస్ చంద్రబోస్ గారూ (మన్నించాలి అసలు పేర్లు తెలీవు) కూడా అక్కడికి వచ్చారు.

ఆఫీసర్లంతా ఓ వైపు ఎన్జీవోలు అంతా ఓ వైపు చేరి బాగా దెబ్బలాడుకున్నారు. కాసేపటికి ఆ గోల సద్దుమణిగింది. అందరూ ఎవరిదారిన వాళ్ళు వెళ్ళి పోయారు.

ధుమధుమలాడుతూ సుబ్బారావుగారు తన రూమ్ లోకి వెళ్ళిపోయారు. ఓ మూలపడున్న ఆయుధాలు తీసుకుని లోపలికి వెళ్ళింది ఆయన స్టైవ్ మా సుజాత, వెంట నేనూ వెళ్ళాను.

“సర్! ఇవిగోండి సార్ ఇందాక పడిపోయాయి” అంటూ వినయంగా అందించింది.

బోలెడంత దుఃఖం వచ్చింది ఆయనకి. “ఈ గడ్డమే సర్దుకోనా! ఈ ఆయుధాలే జాగ్రత్త చేసుకోనా. అటు ఆఫీసే కంట్రోల్ చేసుకోనా! ఏమిటో ఖర్చు” అని విసుక్కున్నాడు.

ఇక అక్కడ వుంటే ప్రమాదమని పరుగున ఇవతలకి వచ్చేశాను. అయిదు నిమిషాల తరువాత వచ్చింది సుజాత.

“సుజా! నీక్కూడా ఏ ప్రమోషన్ వచ్చేసి ఆఫీసర్ని అయిపోయావనుకో, నువ్వేం వేషం వేసుకుంటావే మరి!” కుతూహలంగా అడిగాను.

ఉరిమి చూసి “చంపుతా?” అంది గుర్రుగా. వెంటనే నోరు మూసుకున్నాను.

సుబ్బారావు మూడుబాగులేకపోవడం వల్ల సుజాతకి పర్మిషన్ అడగడానికి వీలవలేదు. కాబట్టి ఆ రోజంతా ఆఫీసులోనే గడిపేశాం. మర్నాడు నేను బాపట్ల వెళ్ళాలి.

మర్నాడు పొద్దున్నే నా ప్రయాణం. ఉండమని వాళ్ళు చాలా బలవంతం చేశారుగానీ నేనే వీలుకాదని చెప్పాను. మళ్ళీ వస్తాలే అన్నాను. తెల్లవారుజామునే లేచి తయారయ్యాను. “బస్సు ఎన్నింటికి బయల్దేరుతుందో కనుక్కుంటా?” అన్నాడు ఆనంద్.

“అదేమిటి?” అని అడిగాను.

చిన్నగా నవ్వి నెంబర్ డైల్చేసి రిసీవర్ నాకు అందించాడు. “బాపట్ల బస్ ఎప్పుడు ఉంది?” అడిగాను.

“మామూలుగా అయితే ఆరింటికి బయలుదేరాలి. కానీ వర్షం వుంది” ఏదో చెప్తూ వుండగానే ఫోన్ పెట్టేశాను. ఆశ్చర్యపోడానికి కూడా ఓపిక లేక పోయింది.

ఎనిమిదింటికి కదిలిన బస్సులో కూర్చుని వెళ్ళిపోతూ వుంటే చెప్పలేనంత దిగులు వేసింది. ---నా రాష్ట్ర ప్రజల్ని తల్చుకుంటే!

జ్యోతి, మార్చి 1988